



OCTOBER 03, 2025
AKASHAVANI - DHARWAD
PRADESH SAMACHARA (KANNADA) 12.00 P.M.

<><><>

ಪ್ರಸಾರ ಭಾರತಿ, ಆಕಾಶವಾಣಿ

ಧಾರವಾಡ

ಪ್ರದೇಶ ಸಮಾಚಾರ

<><><>

ಮದ್ಯಪಾನ ಮುಕ್ತ, ಕೊಪ್ಪಳ ಜಿಲ್ಲೆ, ಕುಕನೂರು ತಾಲೂಕು, ಬಿನ್ನಾಳ ಗ್ರಾಮದಲ್ಲಿ, ಗಾಂಧಿ ಬಳಗ, ಸದ್ಭಾವನಾ ಪಾದಯಾತ್ರೆ ನಡೆಸಿತು. ಕೊಪ್ಪಳ ಜಿಲ್ಲಾಧಿಕಾರಿ ಸುರೇಶ ಇಟ್ಟಾಳ ಅವರು, ಕೊಪ್ಪಳದ ಅಶೋಕ ವೃತ್ತದಿಂದ ಆರಂಭವಾದ, ಸದ್ಭಾವನಾ ಪಾದಯಾತ್ರೆಗೆ, ಚಾಲನೆ ನೀಡಿದರು. ಈ ಸಂದರ್ಭದಲ್ಲಿ, ಪ್ರದೇಶ ಸಮಾಚಾರಕ್ಕಾಗಿ, ಅವರು ಮಾಹಿತಿ ನೀಡಿದರು.

<><><>

ಸುರೇಶ ಇಟ್ಟಾಳ ಧ್ವನಿ 39 ಸೆಕೆಂಡುಗಳು

<><><>

ಸ್ವಚ್ಛತೆಯೇ ಸೇವೆ: ಧೈಯ ಸಂಗೀತ 09 ಸೆಕೆಂಡುಗಳು

<><><>

ಕೋಲಾರ ಜಿಲ್ಲೆಯಲ್ಲಿ, ಸ್ವಚ್ಛತಾ ಹೀ ಸೇವಾ ಜನಾಂದೋಲನಕ್ಕೆ ಬಲ ತುಂಬಲು, ಜಿಲ್ಲಾಡಳಿತ, ನಗರಸಭೆಯೊಂದಿಗೆ, 'ಕೋಲಾರಮ್ಮ ಸ್ವಚ್ಛತಾ ಕಾರ್ಯಪಡೆ' ಎಂಬ, ವಿಶೇ ' ತಂಡ ರಚಿಸಿದೆ. ಸಾರ್ವಜನಿಕರ ಸಹಭಾಗಿತ್ವದಲ್ಲಿ, ಕೋಲಾರವನ್ನು ಮಾದರಿ ಜಿಲ್ಲೆಯಾಗಿಸಲು, ಕ್ರಮ ಕೈಗೊಳ್ಳಲಾಗಿದೆ ಎಂದು, ಜಿಲ್ಲಾಧಿಕಾರಿ ಎಂ.ಆರ್.ರವಿ ತಿಳಿಸಿದ್ದಾರೆ.

5 ಜನ ಅಧಿಕಾರಿಗಳನ್ನೊಳಗೊಂಡ ತಂಡ, ನಿತ್ಯ ಬೆಳಿಗ್ಗೆ 6 ಗಂಟೆಯಿಂದ 9 ಗಂಟೆಯ ವರೆಗೆ, ಮತ್ತು ಸಂಜೆ 5 ಗಂಟೆಯಿಂದ 8 ಗಂಟೆಯ ವರೆಗೆ, ಸ್ವಚ್ಛತಾ ಕಾರ್ಯವನ್ನು, ಪರಿವೀಕ್ಷಿಸಲಿದೆ ಎಂದರು.

<><><>

ಸರಕು ಮತ್ತೆ ಸೇವಾ ತೆರಿಗೆ, 'ನೆಕ್ಸ್‌ಟೆ ಜೆನ್ ಜಿ.ಎಸ್.ಟಿ. 2.0' ಪರಿಷ್ಕೃತ ಆವೃತ್ತಿ ಜಾರಿ ಸಂಬಂಧಿತ, ಪ್ರಶ್ನೆ ಮತ್ತು ದೂರುಗಳನ್ನು ಪರಿಹರಿಸಲು, ರಾಷ್ಟ್ರೀಯ ಗ್ರಾಹಕ ಸಹಾಯವಾಣಿ 1-9-1-5 ಕಾರ್ಯಾರಂಭಿಸಿದೆ ಎಂದು, ಕೇಂದ್ರ ಗ್ರಾಹಕ ವ್ಯವಹಾರಗಳ ಖಾತೆ ಸಚಿವ, ಪ್ರಲ್ಹಾದ ಜೋಶಿ ತಿಳಿಸಿದ್ದಾರೆ. ಉಮಂಗ ಆಪ್, ವ್ಯಾಟ್ಸಪ್ ಹಾಗೂ ಎಸ್.ಎಂ.ಎಸ್.ಗಳ ಮೂಲಕ, ಜಿ.ಎಸ್.ಟಿ. ಸಮಸ್ಯೆ, ಸಲಹೆಗಳ ಕುರಿತು, ಕೇಂದ್ರ ಗ್ರಾಹಕ ಹಕ್ಕು ರಕ್ಷಣಾ ಪ್ರಾಧಿಕಾರದ ಗಮನಕ್ಕೆ ತರಬಹುದು.

<><><>

ಶೇಕಡ 31 ರಷ್ಟು ಕರೆಗಳು, ಪರಿಷ್ಕೃತ ಜಿ.ಎಸ್.ಟಿ. ಬಗ್ಗೆ ಎವರ ಕೋರಿ, ಹಾಗೂ ಶೇಕಡ 69 ಕರೆಗಳು, ದೂರುಗಳ ಸಲ್ಲಿಕೆಗೆ, ನಾಗರಿಕರು ಸಹಾಯವಾಣಿಯನ್ನು ಬಳಸಿದ್ದಾಗಿ, ಕೇಂದ್ರ ಗ್ರಾಹಕ ವ್ಯವಹಾರಗಳ ಸಚಿವಾಲಯ, ತಿಳಿಸಿದೆ.

<><><>

ಭೀಮಾ ನದಿ ಪ್ರವಾಹದಿಂದಾಗಿ, ಯಾದಗಿರಿ ಜಿಲ್ಲೆ, ಶಹಾಪುರ, ಯಾದಗಿರಿ ಹಾಗೂ ವಡಗೇರಾ ತಾಲೂಕಿನ, ಏಳು ಗ್ರಾಮಗಳು, ಮುಳುಗಡೆಯಾಗಿ, 495 ಕುಟುಂಬಗಳ, ಸಾವಿರದ 555 ಜನ ಸಂಕಷ್ಟಕ್ಕೀಡಾಗಿದ್ದರು. ಜನಜೀವನ ಸಹಜ ಸ್ಥಿತಿಗೆ ನಿಧಾನವಾಗಿ ಮರಳುತ್ತಿದೆ. ಸಾವಿರಾರು ಹೆಕ್ಟರ್ ಹತ್ತಿ, ಭತ್ತ, ತೊಗರಿ, ಸೂರ್ಯಕಾಂತಿ ಹಾಗೂ ತೋಟಗಾರಿಕಾ ಬೆಳೆಗಳಿಗೆ ಹಾನಿಯಾಗಿದೆ. ಪ್ರವಾಹ ತಗ್ಗಿದ ಬಳಿಕ, ಮೂಲಸೌಕರ್ಯ ಸುಧಾರಣೆ ಕಾಮಗಾರಿಗಳು ಆರಂಭವಾಗಬೇಕಿದೆ.

<><><>

ಮೈಸೂರು ದಸರಾ ಅಂಗವಾಗಿ ನಡೆದ, ಪಂಜಿನ ಕವಾಯತು ಹಾಗೂ ಡ್ರೋನ್ ಶೋನಲ್ಲಿ, ಆಗಸದಲ್ಲಿ ಪಂಚ ಖಾತ್ರಿ ಯೋಜನೆಗಳ ಸಂಕೇತ ಒಳಗೊಂಡ, ಕರ್ನಾಟಕ ಭೂಪಟವನ್ನು, ರಾಜ್ಯಪಾಲ ಥಾವರ್‌ಚಂದ್ ಗೆಹ್ಲೋಟ್, ಉಚ್ಚ ನ್ಯಾಯಾಲಯದ ಮುಖ್ಯ ನ್ಯಾಯಮೂರ್ತಿ ವಿಭು ಬಖ್ತ, ಮುಖ್ಯಮಂತ್ರಿ ಸಿದ್ದರಾಮಯ್ಯ ಹಾಗೂ ಉಪ ಮುಖ್ಯಮಂತ್ರಿ ಡಿ.ಕೆ. ಶಿವಕುಮಾರ ವೀಕ್ಷಿಸಿದರು.

<><><>

ದಸರಾ ಹಿನ್ನೆಲೆ ಮಡಿಕೇರಿಯಲ್ಲಿ, ದಶ ಮಂಟಪಗಳ ಶೋಭಾಯಾತ್ರೆ ಇಂದು ಬೆಳಗ್ಗೆ ಮುಕ್ತಾಯ ಗೊಂಡಿತು. ದಶಮಂಟಪಗಳು, ವಿದ್ಯುತ್ ದೀಪಗಳಿಂದ ಅಲಂಕೃತಗೊಂಡು, ದೇವಾನುದೇವತೆಗಳಿಂದ, ಅಸುರರ ಸಂಹಾರದ ಆಕ 'ರ್ಷ ಕಲಾಕೃತಿಗಳಿಂದ, ಗಮನ ಸೆಳೆದವು. ಬನ್ನಿ ಮಂಟಪದಲ್ಲಿ ಬನ್ನಿ ಮುಡಿಯುವ ಮೂಲಕ, ದಸರಾ ಹಬ್ಬ ಸಂಪನ್ನಗೊಂಡಿತು.

<><><>

ಉತ್ತರ ಕರ್ನಾಟಕದ ನೆರೆ ಹಾವಳಿ ಹಾಗೂ ಸಂತ್ರಸ್ತರ ಪರಿಸ್ಥಿತಿ ಅವಲೋಕಿಸಲು, ವಿಧಾನಸಭೆ ಪ್ರತಿಪಕ್ಷ ನಾಯಕ, ಆರ್.ಅಶೋಕ ನೇತೃತ್ವದ ಬಿ.ಜೆ.ಪಿ. ಮುಖಂಡರ ನಿಯೋಗ, ಇಂದು ಮತ್ತು ನಾಳೆ ಪ್ರವಾಸ ಕೈಗೊಂಡಿದೆ. ಕಿತ್ತೂರು ಕರ್ನಾಟಕ ಭಾಗದ, ಬೆಳಗಾವಿ ಹಾಗೂ ವಿಜಯಪುರ ಜಿಲ್ಲೆಗಳಿಗೆ, ನಿಯೋಗ ತೆರಳಲಿದ್ದು, ಇಂದು ಬೆಳಗಾವಿ ಜಿಲ್ಲೆ, ನೇಸರಗಿ, ಹಿರೇಬಾಗೇವಾಡಿ ಹಾಗೂ ಸಂಜೆ ಚಿಕ್ಕೋಡಿ ತಾಲೂಕು, ತೇಲಸಿಂಗ್ ಸುತ್ತಲಿನ ಗ್ರಾಮಗಳಿಗೆ ಭೇಟಿ ನೀಡಲಿದೆ.

<><><>

'ಆನ್‌ಲೈನ್ ಗೇಮಿಂಗ್ ನಿಯಮಗಳ' ಕರಡು ಪ್ರಚಾರ ಮತ್ತು ನಿಯಂತ್ರಣ 2025ರ ಕುರಿತು, ಕೇಂದ್ರ ಸರ್ಕಾರ, ಸಾರ್ವಜನಿಕರ ಪ್ರತಿಕ್ರಿಯೆಯನ್ನು ಆಹ್ವಾನಿಸಿದೆ. ಕರಡು ನಿಯಮಗಳು, ಆನ್‌ಲೈನ್ ಆಟಗಳ ಗುರುತಿಸುವಿಕೆ, ನೋಂದಣಿ ಮತ್ತು ನಿಯಂತ್ರಣ, ಇ-ಸ್ಪೋರ್ಟ್ಸ್, ದಂಡ, ಕುಂದುಕೊರತೆ ಪರಿಹಾರ, ಭಾರತೀಯ ಆನ್‌ಲೈನ್ ಗೇಮಿಂಗ್ ಪ್ರಾಧಿಕಾರದ, ಅಧಿಕಾರ ವ್ಯಾಪ್ತಿಗೆ ಒಳಪಟ್ಟಿದೆ. ಈ ತಿಂಗಳ 31ರೊಳಗೆ, ogrules.consultation@meity.gov.in, ನಲ್ಲಿ ಪ್ರತಿಕ್ರಿಯೆಯನ್ನು ಸಲ್ಲಿಸಲು, ಕೋರಲಾಗಿದೆ.

<><><>

ಹೆಸರು ಹಾಗೂ ಸೂರ್ಯಕಾಂತಿ ಬೆಳೆಗಳಿಗೆ, ಬೆಂಬಲ ಬೆಲೆ ಘೋಷಿಸಿದಂತೆ, ಮುಂಗಾರು ಹಂಗಾಮಿನ ಪ್ರಮುಖ ಬೆಳೆ, ಗೋವಿನ ಜೋಳಕ್ಕೂ ಬೆಂಬಲ ಬೆಲೆ ನಿಗದಿ ಪಡಿಸಿ, ಖರೀದಿಸುವಂತೆ, ಗದಗ ಜಿಲ್ಲೆಯ ರೈತರು ಆಗ್ರಹಿಸಿದ್ದಾರೆ. ಪ್ರತಿ ಕ್ಷಿಂಟಾಲ್ ಗೋವಿನ ಜೋಳಕ್ಕೆ, ಕನಿಷ್ಠ 4 ಸಾವಿರ ರೂಪಾಯಿ ಬೆಂಬಲ ಬೆಲೆ ಘೋಷಿಸುವಂತೆ, ಜಿಲ್ಲಾಧಿಕಾರಿ ಹಾಗೂ ಕೃಷಿ ಇಲಾಖೆ ಅಧಿಕಾರಿಗಳಿಗೆ ಮನವಿ ಸಲ್ಲಿಸಿದ್ದಾರೆ.

<><><>

ಮುಂಬರುವ ಏಳು ದಿನ, ರಾಜ್ಯಾದ್ಯಂತ ಗುಡುಗು ಸಹಿತ ಜೋರಾದ ಗಾಳಿಯೊಂದಿಗೆ, ಅಲ್ಲಲ್ಲಿ ಚದುರಿದಂತೆ, ಹಗುರದಿಂದ, ಸಾಧಾರಣ ಮಳೆಯಾಗುವ ಸಾಧ್ಯತೆಯಿದೆ ಎಂದು, ರಾಜ್ಯ ನೈಸರ್ಗಿಕ ವಿಕೋಪ ಉಸ್ತುವಾರಿ ಕೇಂದ್ರ, ಮುನ್ನೆಚ್ಚರಿಕೆ ನೀಡಿದೆ.

◇◇◇

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ.